

Azərbaycanşünas alimin xatirəsi anıldı



Bu günlərdə AMEA-nın Mərkəzi Elmi Kitabxanası və Folklor İnstitutunun birgə təşkilatçılığı ilə Azərbaycanın böyük alimi, tənqidçi, ədəbiyyatşünas, Əməkdar elm xadimi, Azərbaycan Milli Yaradıcılıq Akademiyasının müxbir üzvü, Azərbaycan Yazıçılar Birliyinin üzvü, filologiya elmləri doktoru, professor Mirəli Seyidovun 100 illik yubileyi münasibətilə Mərkəzi Elmi Kitabxanada anım tədbiri keçirildi.

Tanınmış elm və mədəniyyət adamlarının, ictimai xadimlərin, media nümayəndələrinin iştirak etdiyi yubiley tədbirini giriş sözü ilə AMEA-nın Mərkəzi Elmi Kitabxanasının direktoru Leyla İmanova açaraq Azərbaycan elmində özünəməxsus yeri, yaradıcılığı, spesifik dəst-xətti ilə seçilən professor Mirəli Seyidovun zəngin irsinin ölkəmiz üçün böyük əhəmiyyət daşıdığını vurğuladı. O, alimin MEK fondlarında yerləşən bütün kitablarının elektron kataloqa salınaraq Milli Rəqəmsal Yaddaş bazasına daxil edildiyini və etibarlı şəkildə qorunduğunu bildirdi. Milli Rəqəmsal Yaddaş bazasının Azərbaycan haqqında olan bilgiləri gələcək nəsillərə ötürmək üçün etibarlı yollardan biri olduğunu vurğulayan MEK direktoru milli yaddaşımızın qorunmasına xidmət edən layihə istiqamətində görülən işlərdən də danışdı.

Sonra Mərkəzi Elmi Kitabxananın əməkdaşlarının alimin həyat və yaradıcılığını əks etdirən "Mirəli Seyidov-100" mövzusunda hazırladıqları

film nümayiş olundu. Filmdə XX əsr Azərbaycan ədəbiyyatşünaslığında, Azərbaycan ictimai elm tarixində adı hər zaman ehtiramla çəkilən böyük alim, filologiya elmləri doktoru, professor Mirəli Seyidovun gərgin elmi həyat yolu, yaradıcılığı, onun Əkbər Ağayev, Həmid Məmmədzadə, Pənah Xəlilov, Əziz Mirəhmədov, Kamal Talibzadə, Nazim Axundov kimi tanınmış ədəbiyyatşünaslar nəslinə mənsub olduğu, ədəbi-elmi axtarışları, tədqiqatlarından bəhs edildi.

Atatürk Mərkəzinin direktoru, millət vəkili, akademik Nizami Cəfərov da Mirəli Seyidovu vətəndaş alim kimi xarakterizə edərək dedi: "Professor Mirəli Seyidov bütün ömrü boyu Azərbaycan mifik təfəkkürünün qaynaqları, xalq mərasimləri, etnogenez əsərləri ilə ciddi məşğul olmuş, ümumtürk mifologiyasının əsas qaynaqlarının, ortaq dəyərlərinin müəyyənəndirilməsi və təhlili sahəsində azərbaycanşünaslıq elmi üçün mühüm əhəmiyyət kəsb edən tədqiqatlar aparmışdır. Alim istər Azərbaycan ədəbiyyatı tarixinə dair materialları araşdırarkən, istər zəngin folklor abidələrimizin mifik köklərini incələyərək, istərsə də etnoloq alim kimi sözlərin yozumunu verərək filoloqdan daha çox azərbaycanşünas, vətənsünas alim kimi çıxış etmişdir. Onun ədəbi əlaqələr, etimologiya, mifologiya və etnogenezlə bağlı tədqiqatları bu gün də azərbaycanşünaslıq üçün həm ədəbi-nəzəri, həm də mədəni-siyasi baxımdan müasir və aktualdır".

AMEA-nın Folklor İnstitutunun əməkdaşı, filologiya elmləri namizə-

di Seyfəddin Rzasoy alimin azərbaycanşünaslıq elminin bir çox nəzəri problemlərinin həlli istiqamətində "Azərbaycan mifik təfəkkürünün qaynaqları", "Qızıl döyüşçünün taleyi", "Azərbaycan xalqının soykökünü düşünərkən" və s. kimi sanballı əsərlərin, bundan əlavə, Azərbaycan türklərinin soykökü, qədim dünyagörüşü, mifoloji baxışları ilə bağlı bir sıra elmi problemləri aydınlaşdıraraq Azərbaycan-rus dillərində, türkçə nəşr edilən onlarla məqalənin müəllifi olduğunu qeyd etdi.

Azərbaycan Dillər Universitetinin kafedra müdiri, professor Əsgər Zeynalov isə müxtəlif ölkələrin arxivlərində çalışaraq xristian elmi fikrinə, ədəbiyyatına təsir edən Azərbaycan-türk qaynaqlarını təhlil edən, tarixin dərin və qaranlıq qatlarında gizli qalan bir çox məsələlərin dürüst, dəqiq izahını verən böyük alimin elmi fəaliyyətindən söz açdı.

AMEA-nın Nizami adına Ədəbiyyat İnstitutunun əməkdaşı, filologiya üzrə fəlsəfə doktoru Dəyanət Cümənov, 162 sayılı orta məktəbin tarix müəllimi Gülbəniz Abbasova da cəfəqəş elm fədisinin Azərbaycan ədəbiyyatına, tarixinə qazandırdığı uğurlardan, yaradıcılığı və ictimai fəaliyyəti ilə milli ruhumuza yeni oyunş dalğası gətirməsindən danışdılar.

Sonda alimin oğlu Elçin Seyidov ailəsi adından çıxış edərək Mərkəzi Elmi Kitabxananın rəhbərliyinə və tədbir iştirakçılarına təşəkkürünü bildirdi.

Mehparə ƏLİYEVƏ,
"Respublika".